

అంకం వ్రాసే మిస్ట్రీస్  
వసుంధర



(గత సంచిక తరువాయి)

21

మంచంమించి లేస్తూనే—“వకుళా!” అని అరిచి  
శారద.

“ఏం పిన్నీ!” అంటూ వచ్చి గుమ్మంలో నిలబడింది వకుళ. ఆమె తలవంచుకుంది. వినయంగా చేతులు నలుపు తోంది.

వకుళనలా చూడగానే శారదకు పాత వకుళ గుర్తు కొచ్చింది. ఆమె తృప్తిగా నిట్టూర్చి—“ఏమ్మా లేచావా?” అనడిగింది.

“నేను లేచి చాలాసేపయింది పిన్నీ — ఇల్లంతా ఊదేళ్ళాను. అంట్లన్నీ తోమేళాను. గుండిగనిండా నీళ్ళు తోడాను. పాయిమీద డికాక్షన్ మరుగుతోంది. పాలు కాగిపోయాయి—” అంది వకుళ. ఆమె కంఠం ఎంతో వినయంగా వుంది.

“అప్పుడే అన్ని పనులు చేసేశావమ్మా—” అంది శారద. తెచ్చిపెట్టుకున్నదే అయినా శారద నటన బాగానే చేసింది. అందులోనూ అప్పటికి వకుళ అన్ని పనులు చేసివుంటుందని ఆమె ఊహించలేదు. అందువల్ల ఆ క్షణంలో వకుళంటే రవంత ఆప్యాయత కూడా కలిగిందామెకు.

“అన్ని పనులేమున్నాయి పిన్నీ — ఎప్పుడూ ఉన్నట్టేగా?” అంది వకుళ. తర్వాత ఆమె నీళ్ళు నముల్తున్నట్లుగా — “రాత్రి — నేను కొంచెం అతిగా ప్రవర్తించాను. నాకేమయిందో నాకే తెలియదు పిన్నీ—” అంది. ఆమె గొంతు దీనంగా వుంది.

“అవును. అసలు రాత్రి నీకేమయిందీ?” అంది శారద. ఆ గొంతు తీవ్రంగా వుంది. జోగారావు ఆమెను కాలిమీద గిల్లి హెచ్చరించాడు.

“ఏమో పిన్నీ! ఆ జబ్బు తగ్గినప్పట్నీంచీ నాకేదో

అయింది. నన్నెవరై నా ఏదే నా అంటే ఆవేశం వచ్చే  
 సుంది. నాలో పశుబలం ప్రవేశిస్తుంది. వర్షు చల్లగా  
 అయిపోతుంది. అందర్నీ భయపెట్టాలనిపిస్తుంది. పిశా  
 చంలా నవ్వాలనిపిస్తుంది. అదే నా పగలంతగా ఉండదు.  
 సాయంత్రమయ్యేసరికి పెరిగిపోతుంది. ఒకోసారి నాకు  
 పిచ్చిపట్టించేమోనని భయంగా కూడా వుంటుంది. రాత్రి  
 నిన్నేమైనా అంటే క్షమించు పిన్నీ!” అంది వకుళ  
 మళ్ళీ.

కారడ మనసు తేలికపడింది—“పిచ్చి పిల్లా— వెళ్ళి నీ  
 పన్ను చేసుకో— నేను నిన్ను క్షమించడమేమిటి? నువ్వు  
 నా కూతురివి కాదూ?” అంది.

వకుళ వెళ్ళిపోయింది.

“నువ్వు నీ శాత్రు అలవాట్లను మార్చుకోవాలి.  
 దాంతో సామ్యంగా మాట్లాడం అలవాటుచేసుకో. అదే  
 చెబుతోందిగా— అవన్నీ జబ్బులక్షణాలు. పరిసితి దాని  
 అదుపులో వుంటే — అది నిన్నెదిరించగలగడం కల్ల!  
 దాని జబ్బు తగ్గేదాకా నువ్వు జాగ్రత్తగా వుండు.  
 లేకపోతే నువ్వు మంచమెక్కతావు!” అన్నాడు  
 జోగారావు.

“జబ్బు సంగతి బాగానే ఉందండీ—కానీ....”  
 అంది కారడ.

“ఊ .... కానీ .... ఏమిటో చెప్పు!” అన్నాడు  
 జోగారావు.

“ఆ జబ్బు దానికి మళ్ళీ ఈ సాయంత్రం కూడా  
 వస్తుందంటారా?” అంది కారడ.

“అది నీ ప్రవర్తనలోనే వున్నదని నా అనుమానం—”  
 అన్నాడు జోగారావు.

జోగారావు ఆఫీసుకు వెళ్ళిపోయాడు. పిల్లలు స్కూలుకు వెళ్ళిపోయారు. శారద భయపడే విశేషలేమీ యింట్లో జరగలేదు. వకుళ బుడిగానే వున్నది. చెప్పిన పనులన్నీ చేసింది. ఎదిరించి మాట్లాడే లక్షణాలు కనబడలేదు.

పని లేనప్పుడు వకుళ తన గదిలోకి పోయి తలుపులు వేసుకునేది. ఆ గదిలోకి వెళ్ళడానికి మాత్రం శారద సాహసించలేదు. ఏ మూలనో ఆమెలో భీతి రగుల్కొన్నది.

మధ్యాహ్నం వకుళ తన గదిలో తలుపులు వేసుకుని పడుకుంది. శారద తన పడగ్గదిలో పడుకుంది. అప్పుడు ఎవరో ఇంటి తలుపులు తట్టారు.

“వకుళా! వెళ్ళి తలుపు తీయమ్మా—” అంటూ అరిచింది శారద.

హాల్లో ఏం జరుగుతోందో శారదకు తెలియదు.

తలుపు గడియ దానంతటదే వీడింది.

తలుపులు తోసుకుని లోపలకు ప్రవేశించాడు కోదండం. హాల్లో ఎవరూ లేకపోవడం అతడికి చాలా ఆశ్చర్యాన్ని కలిగించింది.

తలుపు గడియ తీసిన చప్పుడతను స్పష్టంగా విన్నాడు. తలుపు దగ్గర్నుంచి పరుగెత్తిన అడుగుల చప్పుడేమీ అతడికి వినబడలేదు. క్షణాలమీద తలుపు తీసిన వ్యక్తి మాయంకావడం ఆశ్చర్యంగా వుండే? — అనుకున్నాడతను.

కోదండం మళ్ళీ తలుపు గడియ వేస్తూంటే—“ఎవరూ?” అని గదిలోంచే అరిచింది శారద.

“నేనక్కా—” అంటూ కోదండం ఆ గదిలోకి

వెళ్ళాడు.

కారద మంచంమీంచి లేచి — “ఎలా వుందిరా నీకిప్పుడు?” అనడిగింది.

“ఈ కోణే డిశ్చార్జ్ య్యానక్కా — మీరూర్నించి ఎప్పుడొచ్చారు?” అనడిగాడు కోదండం.

“నిన్న వచ్చారా-వెళ్లేటప్పుడు వకుళని అనుకోకుండా ఇక్కడ వదిలేసి వెళ్ళాం. అప్పుడు దానికి క్తాస్త జ్వరంగా వుంది. తిరిగొచ్చేసరికి దానికి జ్వరం తగ్గింది కానీ ఏదో కొత్త జబ్బు పట్టుకుంది. ఏమిటోలా నవ్వడం-ఆ నవ్వు వింటే గుండెలవిసిపోతున్నాయి. ఎదిరించి మాట్లాడం—అదెప్పుడూ అలాంటివి ఎరుగదు! మనుషుల్ని భయపెట్టడం .... నిన్న రాత్రంతా నిద్రపట్టక వాడిలి చచ్చాననుకో—” అంటూ కారద గతరాత్రి తన అనుభవాలు చెప్పింది.

అంతా విని కోదండం—“వకుళలో ఏదో మార్పు వచ్చినమాట నిజం. కానీ దానికి జబ్బుందని నేననుకోను. ఏదో నాటకమాడుతోంది. అది హాస్పిటల్ కు వచ్చి మరీ వన్ను బెదిరించింది. నాకూ, జగ్గూకీ కూడా బుద్ధి చెబుతానని హెచ్చరించి కూడా వెళ్ళింది—” అన్నాడు.

కోదండం మాటలు కారదకు వచ్చాయి. వకుళ పెంకి చేష్టలన్నీ జబ్బుకు సంబంధించినవనుకుంటే రెండువిధాల ఇబ్బంది. ఒకటి ఆ చేష్టలన్నీ విధిగా భరించాలి. రెండు అన్నీ భరిస్తూ ఆమెపై జాలిపడాలి. అలాకాక ఆమె కావాలని నాటకమాడుతున్నదనుకుంటే ఏదోవిధంగా బుద్ధి చెప్పే మార్గం చూడొచ్చు. అందుకు కోదండమే ఉపాయం చెప్పగలడు.

“అయితే దాన్నేం చేయమంటావ్?” అంది కారద.

“ఇప్పుడది ఇంట్లోనే వుందా?” అన్నాడు కోదండం.

“వుంది—మాట్లాడతావా? నేను మాత్రం రాను. దాని గదంటే నాకు భయంగా వుంది—”

“సరే—నేను వెళ్ళి మాట్లాడతాను—” అన్నాడు కోదండం.

అతను వెనుదిరగగానే—“ఒరేయ్ జాగ్రత్తలోయ్— ఆ గదిలో ఏం కనబడ్డా కెప్పుమంటూ కేక మాత్రం పెట్టకు. నా ప్రాణం పోయనా పోతుంది. గుండె నిబ్బరంతో వ్యవహరించు—” అంది.

కోదండం నిర్లక్ష్యంగా నవ్వి హాల్లోకి వెళ్ళి—వకుళ గదిపైపు తిరిగాడు. మూరమెపోతున్న అతడి అడుగుల చప్పుడు వింటూ గుండె చిక్కబట్టుకుందుకు ప్రయత్నిస్తోంది శారద.

కోదండం వకుళ గది తలుపులు తీశాడు.

“ఎవరూ—లోపలకు రాకండి—” అన్న వకుళ కంఠం వినపడిందతనికి.

అయినా కోదండం చనువుగా గదిలో అడుగుపెట్టి అక్కడి దృశ్యం చూసి అగిపోయాడు.

అక్కడ ఒక ప్రక్కగా వకుళ నిలబడివున్నది. ఆమె శరీరంపై లంగా మాత్రం వున్నది. అప్పుడే బ్రాసరీ హుక్స్ పెట్టుకుంటూ—కోదండాన్ని చూసి చటుక్కున వెనక్కు తిరిగిందామె.

మిసమిసలాడే ఆ నవయవ్వనవతి శరీర లావణ్యం కోదండం శరీరంలో వేడిపుట్టించింది.

“ముందు గదిలోంచి బయటకు వెళ్ళు—” అంది వకుళ.

“నీతో మాట్లాడాలి!” అన్నాడు కోదండం.

“ముందు గదిలోంచి బయటకు వెళ్ళు!” అంది వకుళ మర్రి.

“నేను నీకు పరాయివాణ్ణి కాదు. నువ్వు బట్టలు కట్టుకుంటూండు. నేను మాట్లాడుతూంటాను—” అన్నాడు కోదండం.

వకుళ మాట్లాడలేదు. ఆమె రవిక వేసుకుని—చీర కట్టుకుంది. కోదండం కళ్ళప్పగించి చూస్తూ — “వంపు సాంపుల్లో, అందచందాల్లో నిన్ను మించినవారుంటారని నేననుకోను—” అన్నాడు.

“అందుకేగా నన్ను జగ్గుకీ అప్పగించావు. వాడు నన్ను తనతోపాటు మరో నలుగురితో పంచుకున్నాడు. ఇప్పుడు నువ్వెందుకొచ్చావ్?” అంది వకుళ.

“వకుళా—నేనెంత మంచివాణ్ణో నీకు తెలియదు. నాలో దుర్మార్గం లేకపోలేదు. ఎటొచ్చి మిగతా దుర్మార్గులకీ నాకూ తేడా వుంది. నేను చేసిన తప్పు దిద్దుకో గలను. నన్ను కొట్టావన్న కసితో జగ్గును నీ మీద కుసి గొల్పాను. అది తప్పే! అంతమాత్రాన నీ కన్యాయం జరగనిస్తానా? నిన్ను నేను పెళ్ళిచేసుకుంటాను—.....” అన్నాడు కోదండం.

“ఈ మాటనడానికి నీకు సిగ్గులేదా?” అంది వకుళ.

“మగాణ్ణి నాకు సిగ్గుండుకు? నేనన్నమాటలకు అడదానివి కాబట్టి — నువ్వు సంరపడిపోవాలి. ఎంత అదృష్టం నీది?” అన్నాడు కోదండం.

వకుళ కోదండాన్ని ఎగాదిగా చూసి—“నీ వంట్లో ఎలా వుంది?” అనడిగింది.

“హాస్పిటల్లోంచి డిశ్చార్జయి వచ్చాను. నిక్షేపం

లాగున్నాను. నువ్వు అనుమతిస్తే....” అని ఏదో అనబోగా వకుళ వారించింది.

“అలా కంగారుపడకు. నీతో చాలా మాట్లాడాలి. సాయంత్రం ఆరుగంటలకు మనం గుండువారి సందులో కలుసుకుందాం. నా గురించి కూడా పిన్ని దగ్గర్నుంచి అనుమతి సంపాదించు—” అంది వకుళ.

“గుండువారి సందులో నా? అక్కడెందుకు?” అన్నాడు కోదండం ఆశ్చర్యంగా.

“మన పెళ్ళి గురించి నేనో నిర్ణయం తీసుకు నేనుండు ఓసారి జగ్గూని కూడా పలకరించడం అవసరం. అదీ మనిద్దరం కలసి—ఏమంటావ్?” అంది వకుళ.

గుండువారి సందులోనే జగ్గూ వుంటాడని అప్పుడే కోదండానికి గుర్తొచ్చింది. అయితే ఆ సందు రాడీలకీ, గూండాలకీ, సంఘ విద్రోహులకీ నిలయమని చెప్పుకుంటారు. పరువుగలవారెవ్వరూ ఆ వీధిలో అడుగు పెట్టరు. వకుళ ఏంచేయదల్చుకుందో అరంకాక కోదండం ఆశ్చర్యపడ్డాడు. కానీ అతడింకేమీ మాట్లాడకుండా గదిలోంచి వెళ్ళిపోయాడు.

## 22

“షా” అన్నాడు రఘు.

రాగిణి చేతిలోని పేకముక్కలు క్రింద గిరవాటేసి—  
“ఇంక నేను పేకాడను బాబూ!” అంది.

అక్కడ కూర్చున్న శ్రీకాంత్, లక్ష్మి పకపకా నవ్వారు.

రాగిణికి సిగ్గు, కోపం కలిసిరాగా చటుక్కున అక్కణ్ణించి లేచి లోపలకు వెళ్ళిపోయింది.

శ్రీకాంత్ కలవారి బిడ్డ. తండ్రి అర్జించిన డిపాజిట్ల

వడీలమీద బ్రతుకుతున్న అదృష్టవంతుడు. రెండు వ్యాపారాలున్నాయి. వాటిని మేనేజర్లు కప్పగించి స్వల్ప లాభాలలో తృప్తిపడుతున్నాడు. అతడి భార్య లక్ష్మి. లక్ష్మి చెలెలు రాగిణి కొన్నాళ్ళు సరదాగా అక్కా బావలతో గడపడానికి వచ్చింది. లక్ష్మి ఆగోగ్యంకూడా అంత బాగుండడం లేదు. ఆమె వంటింటి పనులు చేయకూడదని డాక్టరు సలహా ఇచ్చారు. అందుకని ఆవిధంగా కూడా పనికొనుందని రాగిణి వచ్చింది. రఘు శ్రీకాంత్ స్నేహితుడు. వారం రోజుల క్రితం రాగిణిని చూసి ఆకరి తుడై — రోజూ వీళ్ళింటికి రావడం ప్రారంభించాడు. అతని ఉద్దేశం కొంతలో కొంత శ్రీకాంత్ పట్టాడు. రఘు గురించి తెలిసిన వాడవడంచేత అతను వారి పరిచయాన్ని ప్రోత్సహిస్తున్నాడు.

రాగిణి లోపలకు వెళ్ళి మళ్ళీ రాలేదు.

“కోపం ఎంతసేపు? త్వరగా రా మరదాలా —” అంటూ కేక పెట్టాడు శ్రీకాంత్.

లోపల అసలు అలికిడేలేదు.

“మనం ముగ్గురే ఆడుకుందాం?” అంది విసుగ్గా లక్ష్మి — “దీనికి ఏళ్ళొస్తున్న కొద్దీ మరీ చిన్నతనం వసోంది —”

“ఓ వయసులో ఆడపిల్లలకి పెంకితనమే అందవండీ” అన్నాడు రఘు.

“అలా అంటే నిజమేననుకుని మోసపోయి ఈయన్ని వెళ్ళి చేసుకున్నాను. తీరా పెళ్ళయ్యాక — ఆడదానికి కోపమేమిటని విసుక్కుంటున్నారు —” అంది లక్ష్మి.

“వెళ్ళి చాలా సేపయింది. తనింకా రాదేం?” అన్నాడు రఘు.

“అందుకే మనమో ఆట వేద్దాం—” అంది లక్ష్మి.

“అబ్బే—చిన్న పిల్లలతో పంథ మేమిటండీ—మీరు కాకపోతే నేనేనా ఆమెను పిల్చుకుని వస్తాను—” అంటూ లేచాడు రఘు. అతడికి శ్రమివ్వడమెందుకని లక్ష్మి లేవబోయింది. శ్రీకాంత్ ఆమెను నడిమీద గోకి వారించాడు.

“ఏమిటండీ—” అంది లక్ష్మి నెమ్మదిగా.

“వాళ్ళిద్దరికీ ఏకాంతం ఏర్పడితే ఎంత సేపుంటారో చూద్దాం—” అన్నాడు శ్రీకాంత్.

అయితే కొంచెం సేపట్లోనే రఘు కేక పెట్టాడు—  
“ఈమె లోపలెక్కడా లేదండీ—....” అని.

“ఏమాతుంది? మనల్నేడిపించడానికి ఎక్కడై నా దాక్కుండేమో—” అంటూ తనూ లేచాడు శ్రీకాంత్.

అయితే రాగిణి ఇంట్లో ఎక్కడా దాక్కోలేదు. ఆమె వంటింట్లోకి వెళ్ళి ఒక గ్లాసెడు మంచినీళ్ళు త్రాగి అక్కణ్ణించి పెరట్లోకి వెళ్ళి—పెరటి తలుపులు తీసుకుని లోదెక్కింది. ఒకసారి లోదెక్కాక ఆమె వెనకాముందు చూడకుండా గమ్యం తనకు తెలిసినదానిలా వెళ్ళిపో తోంది.

అలా ఆమె చాలాదూరం నడిచి ఓ సందుముందాగి పేరు రెండు మూడుసార్లు మనసం చేసుకుంది.

అది గుండువారి సందు!

ఆమె ఆ సందులో అడుగుపెట్టి వరుసగా ఒక్కో యిల్లె చూసుకుంటూ ఓ ఇంటిముందు ఆగింది. ఇంటి నంబరు చూసుకుని రెండుమూడుసార్లు తలతాటించి—నెమ్మదిగా మెట్లెక్కి ఇంటి తలుపులు తట్టింది.

అదో చిన్న బంగాళాపెంకు ఇల్లు. రాగిణి తలుపు

తటగానే ఓ ఆడమనిషి వచ్చి తలుపుతీసి — ఎదురుగా వున్న ఆడమనిషిని చూసి — “ఎవరమ్మా మీరు?” అనడిగింది.

“నా పేరు రాగిణి. జగ్గూ యింట్లో వున్నాడా?” అంది రాగిణి.

“వున్నాడమ్మా—”

“ఓసారి అరంటుగా పిలు—”

ఆమె తటపటాయించింది.

“అరంటుగా జగ్గూని పిలు. నేను అలా కుర్చీలో కూర్చుంటాను—” అంటూ ఆమె చనువుగా వెళ్ళి అక్కడున్న ఇనుప కుర్చీలో కూర్చుంది.

తలుపుతీసి నామె ఇంకా తటపటాయిస్తూనే— “ఎలా పిలిచేదమ్మా?” అంది.

“జగ్గూ—అని పిలు” అంది రాగిణి చిరాగ్గా.

“అది కాదమ్మా — వాడు చిత్తుగా తాగి పడుకుని వున్నాడు. ఇలాంటి సమయంలో వాణ్ని లేపడం మంచిదికాదు. ఏంచేస్తాడో, ఎలా ప్రవర్తిస్తాడో వాడికే తెలియదు. వాడికేమీనా చెప్పాల్సిందంటే నేను చెబుతాను—”

“చిత్తుగా తాగాడా? ఆ మత్తంతా నన్ను చూస్తే విడిపోతుందిలేకానీ వెళ్ళి వాణ్ని లేపు—” అంది రాగిణి హుందాగా.

తలుపు తీసి నామెకు రాగిణి ఎవరో ఆమెకు జగ్గూతో ఏం అవసరమో తెలియదు. తప్పనిసరి ఆమె లోపలికి వెళ్ళి నిద్రపోతున్న జగ్గూని లేపిరిది. గొండుమూడుసార్లు జగ్గూ ఆమెను విదిలించికొట్టాడు.

“ఎవరో ఆడపిల్ల మంచి వయసులో వుంది. చాలా

అందంగా వుంది. నువ్వే కావాలంటోంది—” అందా ఆడనునిషి ఆఖరికి.

జగ్గూ చటుక్కున మంచంమీంచి లేచాడు. లుంగీని వంటిమీద గట్టిగా బిగించాడు. నాలుగంగళ్ల రాగిణి వున్న గదిలోకి వచ్చాడు.

“నువ్వేనా జగ్గూ?” అంది రాగిణి.

“ఊ! నువ్వెవరు—పంచదార చిలకలాగున్నావు—” అన్నాడు జగ్గూ.

“నా పేరు రాగిణి. గుండువారి సంఠులో ఓ గుండుగా దున్నాడని ఎవరో చెబితే చూడాలనిపించి వచ్చాను—” అంది రాగిణి.

జగ్గూ తెల్లబోయి—“ఏమన్నావ్?” అన్నాడు.

“ఒకసారి చెబితే చాలదుట్రా — తాగు బోతు చచ్చినోడా—” అంది రాగిణి.

జగ్గూకి ముందు ఏమీ తెలియలేదు. ఉత్త పుణ్యాన రాగిణి వచ్చి తనను తిడుతోందని అతడు గ్రహించడానికి కొంతసేపు పట్టింది. గ్రహించడమేమిటి—వాడి కళ్ళు ఎర్రబడ్డాయి. మరో అడుగు ముందుకేసి రాగిణి చెయ్యి పట్టుకొని — “నా యింటికి వచ్చి నన్నే తిడతావా— ఇప్పుడు నీ గతేమవుతోందో తెలుసా?” అన్నాడు.

“నీ యింటికొచ్చే నిన్ను తిట్టకపోతే—నా యింట్లో కూర్చుని తిట్టుకోమంటావా?—” అంది రాగిణి.

“తిడితే తిట్టు. నీ కంఠం ఎంచక్కా వుంది. మంచి టెముకే వచ్చావు. గబగబా తిట్టేసుకో. కాసేపటికి నీకు తిట్టడం మాటటుంచి మంచినీళ్ళడగడాని క్కూడా ఓపి కుండరు—” అన్నాడు జగ్గూ. ఈసారి వాడామె వెంట కొంగు పట్టుకున్నాడు.

రాగిణి వాణ్ని తిట్టడం ప్రారంభించింది. వాడా మెను పెట పటుకు లాగాడు. ఆమె గుంజుకుంది. పెనగులాటలో చీర కాస చిరిగింది. రాగిణి వీధిలోకి పరుగెత్తింది.

“ఈ వీధి నాది. ఇక్కడ నన్నవరూ ఆపలేరు—” అంటూ జగ్గు వీధిలోకి వచ్చాడు.

రాగిణి అటూ యిటూ చూసి — “రక్షించండి, రక్షించండి - ఈ దుర్మార్గుడు నన్ను బలవంతం చేస్తున్నాడు—” అంటూ కేకలు వేయసాగింది. మధ్యలో ఆమె జగ్గుని తిడుతోంది.

జగ్గు కూడా — “రండిరారండి—కానీ ఖర్చులేకుండా ఆసలు సిసలు రేవ్ సీను చూడండి. మీ జగ్గు ప్రతాపం చూడండి. ఎవరైనా రాకుండా ఇళ్ళలో కూర్చున్నారంటే తంతాను. తొందరగా రండి—” అంటూ వీధిలోకి వచ్చి కేకలు పెట్టాడు.

క్రమంగా వీధిలో జనం పోగయ్యారు. అందులో ఆడవాళ్ళు, మగవాళ్ళు, పిల్లలు కూడా వున్నారు. వారిలో కొందరిని జగ్గు రాగిణి చుట్టూ చేరి ఆమె పారిపోకుండా చూడమన్నాడు.

అయితే రాగిణి ఆసలు పారిపోయే ప్రయత్నమే చేయడంలేదు. ఆమె జగ్గును ఆగకుండా తిట్టిపోస్తూనే వున్నది. అప్పుడు కొంతమంది జనం ఆమె చుట్టూ వలయాకారంలో మూగారు.

జగ్గు అక్కడున్న జనాన్ని చూసి — “ఒరేయ్ చంద్రిగా—మనమేం చేసినా అంతా రూల్ ప్రకారం చేయాలి. రేవ్ సీను పదెనిమిదేళ్ళలోపు పిల్లలు చూడకుండా. అలాంటివాళ్ళందరినీ ఇళ్ళలో వుంచే బాధ్యత నీది—” అన్నాడు.

చంద్రగాడికాబాధ్యత ఇచ్చలేదు. ఈ నీను మిస్సవడం వాడికిచ్చలేదు. జగ్గు మాట కాదనలేక వాడా బాధ్యత స్వీకరించాడు. క్రమంగా రాగిణి చుట్టూ వందలకొద్దీ జనం వలయాకారంలో చేరారు.

అప్పుడు జగ్గు వలయం మధ్యలో ప్రవేశించాడు. రాగిణి వంక పోగా చూసి—“ఏర్పాటెలా వున్నాయే పిల్లా!” అంటూ వీధి అదిరిపోయేలా నవ్వాడు.

రాగిణి ఓసారి గుంపునంతటినీ కలయజూసి—“ఇంత మంది వున్నారు. ఒక్కరంటే ఒక్కరు ముందుకు వచ్చి నన్ను రక్షించలేరా?” అనడిగింది. ఎవ్వరూ మాట్లాడ లేదు.

జగ్గు మళ్ళీ నవ్వాడు — “ఈ జగ్గు అంటే ఏమను కున్నావే—ఈ వీధికి రాజు. అసలే వీధిలో ఎవళ్ళేం చేసినా నా కదురు లేదు. అలాంటిది నా వీధిలో నాకవరే నా ఎదురొసారనుకున్నావా?... అసలు నేను నీ జోలికి రాలేదు. నువ్వే నా జోలికి వచ్చావు. అందుకు తగ్గట్టుగా నీకు బుద్ధి చెప్పకపోతే — నా పరువు మిగ లాదూ—” అంటూ వాడా మెను చీర పట్టుకుని లాగాడు.

రాగిణి అటూ యిటూ పరుగెత్తాలని ప్రయత్నించింది. ఎవరే నా తనకు సాయం వస్తారేమోనని చూసింది. ఆ ప్రయత్నంలో ఆమె చీర జగ్గుకి చిక్కింది. లంగా, రవికలలో నడివీధిలో నిలబడిందామె.

జగ్గు విజయగర్వంతో వికటాట్టహాసంచేశాడు. చీరను జనం మధ్యకు విసిరేసి—“ఈ చీర ఖరీదైనది. మీలో ఎవరికి దొరికితే వాళ్ళు తీసుకోండి—” అన్నాడు.

అయితే జనాలకక్కడి నాటకం చూడ్డంలో వున్న ఉత్సాహం చీర తీసుకోవడంలో వున్నట్లు లేదు. అంతా

నిశ్చబ్దంగా అక్కడ జరుగుతున్నది చూస్తున్నారు.

జగ్గు ఈసారి రాగిణిని సమీపించి జాకెట్ పట్టుకున్నాడు. పెనుగులాటలో అది ప్రయన చిరిగిపోయింది.

జనం ఉత్సాహంగా చూస్తున్నారు. జగ్గు విజయ గర్వంతో నవ్వుతున్నాడు.

వున్నట్లుండి రాగిణి—జగ్గు పాటలో ఒక్క పిడికిలి పోటు యిచ్చింది. ఊహించని ఈ ఆఘాతానికి జగ్గు వెలకితలా పడిపోయాడు.

“లేరా, లే!” అంది రాగిణి. వాడు లేవగానే ఆమె మళ్ళీ మరో పిడికిలిపోటు ఇచ్చింది.

ఈ పర్యాయం జగ్గు ఆమె చెబ్బ కాచుకొనడానికి సిద్ధ పడి వున్నాడు. అయినా పడిపోయాడు.

రాగిణి వాణ్ని చేయిపట్టుకుని లేవదీసి ఎడాపెడా గుద్దులు గుద్దింది.

జగ్గు ఆశ్చర్యపోతున్నాడు. పిట్టలా కనబడే ఈ పిల్లలో ఎంత బలం? తనామెను ఒక్క ఎదురు చెబ్బ కూడా తియ్యలేకపోతున్నా దేమిటి? తన బలం ఏమైంది?

రాగిణి జగ్గును చావగొట్టేస్తోంది. జగ్గు ఆమె చెబ్బలు తట్టుకోలేక గోలపెట్టేస్తున్నాడు. ఆఖరిసారిగా యిచ్చిన ముష్టిఘాతానికి—రక్తం కక్కుకున్నాడు జగ్గు.

“ఇంకా కొడతాను. కానీ నువ్వు నా కాళ్ళమీదపడి క్షమించమంటే వదిలిపెడతాను—” అంది రాగిణి.

జగ్గు ఆమె కాళ్ళమీదపడి క్షమించమన్నాడు. రాగిణి వాణ్ని ఒక్కతాపు తన్నింది. వాడు బంతిలా గాలిలోకి లేచి అల్లంత దూరాన పడాడు.

ఆ క్షణంలో రాగిణి భద్రకాళిలాగున్నది. ఆమెను చూసి చుట్టూ జనం పొడలిపోయారు. ఒక్కరూ ఆమెను

సమీపించడానికి సాహసించలేదు. వాళ్ళలో ఒకణ్ణి పిలిచి—“నాకో రిక్షా పిల్చుకునిరా—” అంది రాగిణి.

వాడు వినయంగా రిక్షాను పిల్చుకుని వచ్చాడు. రాగిణి అందులో ఎక్కి—అక్కడి జనంవంక చూస్తూ— “మీ సందులోని వాళ్ళెవరైనా సరే— ఎప్పుడైనా ఎక్కడైనా అడపిల్లల జోలికెళ్ళారా—జగ్గుకి పట్టిన గతే పడుతుంది—” అని— రిక్షాను పోనివ్వమంది.

రిక్షాలో ఆమె ఇల్లు చేరేసరికి ఇంట్లో లక్ష్మి ఒక్కరే వున్నది. రాగిణి అవతారం చూసి ఆమె హాడిలిపోయింది. “ఏం జరిగిందే?” అంది కంగారుగా.

“అక్కా—జగ్గు తెలుసా నీకు?” అనడిగింది రాగిణి.

“చెప్పకుంటారు ఓ రాడీ వెధవ గురించి. నీకు వాడు గానీ తారసపడాడా?” అంది లక్ష్మి కంగారుగా.

“వాడే నా చీర లాగాడు. రవిక చించాడు. అంతే వాడు చేయగలిగింది. ఆ తర్వాత నేను....వాణ్ణి....”

“ఊ! ఏం చేశావ్!”

“చంపేశాను” అంది రాగిణి,

“నీకు పిచ్చిగానీ పట్టలేదుగదా—” అంది లక్ష్మి.

“లేదక్కా—వాడు నిజంగానే సంఘానికి చీడపురుగు. ఒక నడివీధిలో వాడు అడదాన్ని చెయ్యి పట్టుకుని లాగి గుడ్డలు తీస్తూంటే కొన్ని వందలమంది ఆడా, మగా చోద్యంగా చూస్తున్నారు తప్పితే ఒక్కరూ వాణ్ణి ఆపలేదు. అలాంటవాణ్ణి బ్రతకనివ్వటం ఎంత ప్రమాదం?” అంది రాగిణి.

“అలాంటివాళ్ళొకరేం కర్మ—లక్షల్లో వున్నారు. మనమేం చేయగలం? నువ్వసలు ఇలాంటి విషయాల్లో జోక్యం చేసుకోవడమిందుకు? అసలా జగ్గు ఎలా

తగిలాడు నీకు?" అంది లక్ష్మి.

రాగిణి ఒక్క సారి తల విదిల్చి తన అవతారం చూపుకుని — "ఉండక్కా — నన్ను ముందు బట్టలు కట్టుకురానీ —" అంది. త్వరగా ఆ పని చేసివచ్చి — "బావ ఏడి?" అనడిగింది.

"బావ, రఘు కలిసి నిన్ను వెతకడానికి వెళ్ళారు. యింటోంచి మాతాత్తుగా ఎలా మాయమయ్యావో చెప్పు?"

"అంతా విచిత్రంగా వుంది. ఎవరో నా చెవిలో — ముందుకి పద — అన్నట్లయింది. వంటింటో మంచినీళ్ళు తాగుతున్నదాన్నట్లా అక్కణ్ణుంచి చెవిలో ఏం చెబితే అది చేకాను. ఆ చెప్పినదెవరో మహా శక్తి అయిందాలి. లేకపోతే జగ్గు లాంటి భయంకరాకారుణ్ణి నే నొక్కరినీ చిత్తుచేయటం అసాధ్యం." అంటూ రాగిణి మొత్తం జరిగిందంతా అక్కకు చెప్పింది. ఆమె కథ పూర్వయ్యేసరికి శ్రీకాంత్, రఘు కూడా నీరసంగా ఇల్లు చేరారు.

## 23

రాగిణి వెళ్ళిపోగానే అక్కడే గుంపులోవున్న వకుళ కోదండంతో — "జగ్గు కథ అప్పుడే అయిపోలేదు — అదిగో అటు చూడు —" అంది.

కోదండం అటు చూశాడు.

నలుగురమ్మాయిలు — అంతా పదారేళ్ళ వయసువాళ్ళు — క్రిందపడివున్న జగ్గు చుట్టూ మూగారు. నలుగురి చేతుల్లోనూ కొరదాలున్నాయి. ఒకరి తర్వాత ఒకరు అగ్గుకుండా జగ్గుని కొరదాలతో బాదుతున్నారు వాళ్ళు. ఎవరైనా వారింపడానికి వస్తే అవలీలగా గొంతు

స్తున్నాడు వాళ్ళు.

జగ్గూ కదలలేని సితిలో అతికష్టమీద వాళ్ళకు చేతులు జోడించాడు. కానీ వాళ్ళ గుండెలు కరగడంలేదు. కోదండం ఆ దృశ్యం చూడలేక కళ్ళు మూసుకున్నాడు.

“ఇలా జగ్గూ ఎంతమందిని హింసించాడు. తన ఎదుట ఉన్నది ఆడది అనీ, అబల అనీ కనికరించలేదు. చేతులెత్తి మ్రొక్కుకున్నా జాలి తలవలేదు. వాడు చేసిన పాపాల్లో వెయ్యోవంతుకూడా ఇప్పుడు విధించిన శిక్ష చాలదు” అంది వకుళ.

“జగ్గూ బలం నాకు తెలుసు. కానీ వాడి శక్తి అంతా ఏమేపోయింది? ఆడపిల్లల చేతుల్లో దెబ్బలు తింటూ వాడెలా సహించి ఊరుకోగల్గుతున్నాడు—” అన్నాడు కోదండం.

“జగ్గూకైన అనుభవం నీకూ రాసిపెట్టి వుంది. ముహూర్తం ఒక్కటే నిర్ణయించాలి—” అంది వకుళ.

“ఏమన్నావ్?” అన్నాడు కోదండం—ఉలిక్కిపడి!

“పద ఇక్కణ్ణించి పోదాం!” అంది వకుళ. ఇద్దరూ అక్కణ్ణించి కదిలాక దారిలో అంది వకుళ—“జగ్గూ లాంటి వాళ్ళను ప్రోత్సహించే నీలాంటివాళ్ళకు జగ్గూతో సమంగా శిక్షపడొద్దూ—”

“మహా—అన్నీ నువ్వే చేసేదానిలా చెబుతున్నావ్?” అన్నాడు కోదండం.

“నేను! కాకపోతే ఇదంతా ఇంకెవరు చేస్తున్నారను కున్నావ్? జరిగేది ముందుగా తెలుసు కాబట్టే నేను నిన్ను ఆ సమయంలో గుండువారి సందుకు తీసుకు వెళ్ళాను....” అంది వకుళ.

కోదండం భయంగా వకుళవంక చూసి — “జగ్గూను శిక్షిస్తానని హాస్పిటల్లోనే చెప్పావ్ నువ్వు. కానీ నీ కిడి ఎలా సాధ్యపడింది?” అన్నాడు.

“అదంతా నీ కనవసరం. ఈ వేళనుంచి సరిగా ఎనిమిది రోజులు లెక్కపెట్టుకో-ఎనిమిదో రోజు రాత్రి పన్నెండు గంటలకు నువ్వు చస్తావు. ఈ ప్రపంచంలో ఎవ్వరూ కూడా నిన్ను రక్షించలేరు. జగ్గూ ఎలా చచ్చాడో చూశావుగా. నీ చావూ అలాగే ఉంటుంది. ఈ భూమ్మీద నీకు మిగిలినవి ఇక ఎనిమిది రోజులే—!” అంది వకుళ.

“వకుళా— ఏమిటి నువ్వనేది?” అన్నాడు కోదండం కంగారుగా.

“ఇంక నీ టైము వృధాచేసుకోకు. ఇకనుంచి ప్రతిక్షణం అమూల్యం. వెళ్ళి అనుభవాలు వెతుక్కో. కానీ క్షణం క్షణం రాబోయే చావు గురించి తల్చుకుని భయపడుతూ బ్రతుకు. ఎనిమిదోరోజు రాత్రి పన్నెండు గంటలు. అంతవరకూ సెలవు. వెళ్ళు....” అంది వకుళ.

కోదండం ఎక్కడికీ వెళ్ళలేదు. ఆమె ననుసరించే వస్తున్నాడు.

“నీకు నా మాటల్లో నమ్మకం కుదరలేదా?” అనడిగింది వకుళ.

“లేదు—” అన్నాడు కోదండం.

“అయితే అనుభవించు—” అంటూ ఆమె అతడి పాటల్లో బలంగా గుద్దింది. మెలికలు తిరుగుతూ పడిపోయిన కోదండం— “ఇది ఆడదా, రాక్షసా—” అనుకున్నాడు. అతడు లేవాలని ప్రయత్నించాడు కానీ శక్తి చాలలేదు.

వకుళ తిన్నగా ఇంటికి వెళ్ళింది.

“అయాయ — పెత్తనాలు, కోదండం ఏడీ?” అని శారద.

“పెత్తనం అయిపోయింది. కోదండం వాళ్లొ వుండి పోయాడు—” అంది వకుళ.

రమ, నూర్యం ఎక్కడికో ఆడుకుందుకు వెళ్ళారు. జోగారావు పేపరు చదువుకుంటున్నాడు.

“సరే—పద—నీతో చిన్న పని వుంది—” అంది శారద.

“చెప్పి పిన్నీ—సువ్వేం చెప్పినా చేస్తాను—” అంది వకుళ.

“గుండిగలో నీళ్ళన్నీ అయిపోయాయి. ఇంట్లో ఒక్క చుక్క నీరు లేదు. కాసిని నీళ్ళు తోడు తల్లీ—” అంది శారద ఆరింపునూ, విసుగునూ జోడించి.

“అలాగే—అదెంత సేపు పిన్నీ—” అంటూ వకుళ దొడ్లో నూతి దగ్గరకు వెళ్ళింది. అక్కడ అడవాళ్ళు తోడటం కోసం ఒక చేద—మగవాళ్ళు తోడటంకోసం ఒక మోకు ఉన్నాయి.

వకుళ ఓసారి చుట్టూ చూసింది. మోకును గుండిగకు బిగించింది. గుండిగను నూతిలోకి దింపి సునాయాసంగా వెళ్ళి లాగేసింది. ఆమె గుండిగ ఎత్తి క్రింద దింపే సమయానికి శారద అక్కడకు వచ్చింది. ఆ దృశ్యం ఆమెకు చూసినట్లే అనిపించింది. కానీ చీకట్లో పారబడ్డానేమో ననుకుంది. కానీ క్షణాల్లో గుండిగ ఎలా నిండిందీ అన్న అనుమానం ఆమెకు వచ్చింది.

“అప్పుడే ఎలా తోడేకావే గుండిగడు నీళ్ళు—” అంది శారద ఆశ్చర్యంగా.

“ఏమో పిన్నీ—గుండెగలో నీళ్ళు లేవని నువ్వన్నావు. తీరా చూసే గుండెగనిండా నీళ్ళున్నాయి. నేనో బకెట్ నీళ్ళు తోడొచ్చాను—అంతే!” అంది వకుళ.

శారద తన బంగారు దుద్దులు కుంకుడుకాయ పులుసులో మెరుగు పెడదామని అక్కడకు వచ్చింది. ఆమె సరంజామా బైటకు తీసి — “నీళ్ళుంటే లేదని ఎందు కంటాను—” అంది.

“దీనికి వాదనెందుకులే — పిన్నీ నేనే గుండెగను నూతిలో ఒక్కసారిగా వేసి తోడేశాననుకో—” అంది వకుళ.

శారద ఉలిక్కిపడింది. సర్దిగా అలాంటి దృశ్యమే తను చూశాననీ అనుకుంటోంది, వకుళేమో ఇప్పుడిలా గంటోంది. అసలేం జరిగింది? ఇది సాఫ్యమా?

కంగారులో శారద చేయిపట్టు తప్పి చేతిలోని దుద్దులు చటుక్కున నూతిలోకి జారవిడిచి—వెంటనే—“అయ్యో! నా దుద్దులు—నూతిలో పడిపోయాయి—” అంది.

వకుళ క్షణం వృధా చేయలేదు. ఆమె చటుక్కున గాలిలోకి లేచి నూతిలోకి దిగి మరుక్షణంలో దుద్దుల్ని పట్టి మళ్ళీ ఎగిరి పైకివచ్చి శారద పక్క నిలబడి—దుద్దుల్ని ఆమె చేతిలో పెట్టింది.

శారదకు షాక్ తగిలినట్లయి ఒక్క క్షణం నోట మాట రాలేదు. వకుళ దుద్దులు తన చేతిలో పెట్టగానే ఆమె జరిగిన విషయం గుర్తించి—కవ్వమని కేక పెట్టింది.

ఆ కేకకు ఇంట్లోంచి జోగారావు పరుగెత్తుకుంటూ వచ్చాడు.

శారదకు ఇంకా మాట రాలవలెదు. జోగారావు కంగారుగా—“ఏం జరిగిందే?” అంటే ఆమె జవాబివ్వ

డానికి అశ కురాలయింది. వకుళ మాత్రం తనే కలగ జేసుకుని — “ఎందుకో పిన్ని జడుసుకుంది నాన్నా—తన దుదులు నూతిలోకి పారపాటున జారవిడి నే నేను క్తాస్త లోపలికి వంగి నూతిలో పడిపోకుండా పట్టుకున్నాను. సంతోషించడానికి బదులు పిన్ని అరుస్తోంది—” అంది. జోగారావుకు విషయం అరంకాలేదు.

“ఇంతకూ బంగారం పోయిందనుకునా నువ్వు అరిచావు?” అన్నాడు జోగారావు.

శారద క్తాస్త కుదుటపడింది. భర్తను చూడగానే ఆమెకు ధైర్యం వచ్చింది. అప్పుడామె—“ఈ వకుళ— దీనికేమో అయిందండీ — నూతిలోంచి గుండిగను లాగి కిందపెడుతుంటే నేను కళ్ళారా చూశాను. అలాగే ఇది నూతిలోకి దూకి దుదులు తీసుకుని ఎగిరి పైకి వచ్చింది. నా గుండెలవిసిపోయాయి—” అంది.

“చూకడమూ—ఎగరటమూ ఏమిటి నాన్నా—నా బట్టలు తడె నా అవందే? పిన్ని ఏదో భ్రమపడుతోంది” అంది వకుళ.

“ముందు అంతా లోపలకు పదండి—” అన్నాడు జోగారావు. అతను శారదను తన గదికి తీసుకువెళ్ళి— “నీకు మటుందా, లేదా—నువ్వు చెప్పేమాటను ఎవరె నా విన్నారంటే నిన్ను పిచ్చాసుపత్రిలో వేస్తారు—” అన్నాడు.

“కానీ—నేను చెప్పేది అక్షరాలా నిజమండీ— ఇప్పుడు నాకెంతో భయంగా వుంది. అసలే మా అక్కయ్యను కూడా రమ్మన్నాను. అదేమో చంటి పిల్లాడితో వస్తుంది. ఈ దెయ్యప్పీనుగుతో ఎలా బ్రతుకు తామో ఏమిటో—” అంది శారద.

“శారదా-అసలు దెయ్యాల నేవే మనం కల్పించుకున్న భ్రమ. మనలోని భయం — దెయ్యం రూపంలో మనల్ని భయపెడుతుంది. అలాంటిది సువ్వు మనిషి నే దెయ్యం మంటున్నావ్?” అన్నాడు జోగారావు.

“అది మనిషిని ఎవరన్నారండీ — అదే దెయ్యం —” అంది శారద.

“ఛీ — ఊరుకో —” అన్నాడు జోగారావు చిరాగ్గా. భార్యనామాత్రం మాట అనగల ధైర్యం ఇదివరలో అతడికి లేదు.

అప్పటికి ఊరుకుంది శారద. అందరి భోజనాలూ అయ్యాక — పిల్లలిద్దర్నీ తన గదిలో పడుకోమంది వకుళ.

“ఆ గదిలోనా — వద్దు!” అంది శారద.

అయితే వకుళ అప్పటికి కథలు చెబుతానని వాళ్ళిద్దర్నీ బాగా ఊరించింది. అందువల్ల వాళ్ళు వకుళ గదిలోనే పడుకుంటామని మొరాయించారు.

“సరే — మీ కర్మ!” అని ఊరుకుంది శారద.

ముగ్గురూ పక్కలు వేసుకున్నాక గది తలుపులు వేసింది వకుళ.

“కథ చెప్పక్కా —” అన్నాడు నూర్యం.

“కథలు చెప్పడానికి మూడో కావాలి. మూడో కోసం కళాకారులేంచేస్తారో తెలుసా — కాఫీ తాగుతారు, సిగరెట్లు తాగుతారు, బ్రాండ్ తాగుతారు. అలాగే నేను కూడా మీ కోసం ఒకటి తాగుతాను. అదేంటో మీకు తెలుసా?” అంది వకుళ.

“నువ్వే చెప్ప —” అన్నాడు సత్యం.

“రక్తం!” అంది వకుళ.

ధమ కంగారుగా — “అలా చెప్పి భయపెట్టాల్సి

దక్కా—” అంది.

“నేను భయపెడితే భయపడ్డానికి నువ్వు నాకంటే ఎంత చిన్నదానివే — మహా అయితే మూడున్నరేళ్ళు. అంతేగా! అయినా నేనేం అబద్ధం చెప్పటంలేదు. ఇందాకా భోజనాలప్పుడు మధు నాకు బాటిల్ ఇచ్చి వెళ్ళాడు. కావాలంటే చూడండి—” అంటూ ఎక్కడించో ఓ బాటిల్ తీసుకొచ్చింది. అందులో ఎర్రటి ద్రవం — చూడానికి రక్తంలా చిక్కగానే వుంది. వకుళ అది గటగటా తాగేసి — “పెదాల కంటుకుందంటే చెప్పండి—మూతి తుడుచుకుంటాను—” అంది.

సూర్యం, రమ వణికిపోతూ — “మాకు భయం వేసోంది!” అన్నారు నెమ్మదిగా.

“అలా కంగారుపడకండి—ఊరికే తమాషాకి అలా గన్నాను. మీరు కూడా మీ స్నేహితుల్ని అలా తమాషా చెయ్యొచ్చు—నేను తాగింది టమేటా జ్యూస్—అంతే!” అంది వకుళ.

పిల్లల కళ్ళలో కాస్త మెరుపు కనిపించింది—“ముందు నువ్వు మూతి తుడుచుకో—” అంది రమ. వకుళ మూతి తుడుచుకుని—“మంచి కథ చెప్పనా?” అంది.

“ఊరి” అన్నాడు సూర్యం ఉత్సాహంగా.

“అనగా అనగా ఒక ఊళ్ళో ఓ రాజకుమారుడు. ఆ రాజకుమారుణ్ని ఓ పిశాచం ప్రేమించింది—” అంది వకుళ.

“పిశాచాల కథలొద్దు. నాకు భయం—” అంది రమ.

“నాకిష్టం. అదే చెప్పు—” అన్నాడు సూర్యం.

“వద్దన్నా కావాలన్నా నాకిష్టమేన కథ చెబుతాను....” అంది వకుళ. ఆమె కథ చెప్పుకుపో

సాగింది.

పిశాచం అందమైన అమ్మాయి వేషంలో రాజకుమారుడి దగ్గరకు వెళ్ళింది. రాజకుమారుడా అమ్మాయిని ప్రేమించేశాట్ట. ఇద్దరూ కొంతకాలం ప్రేమగీతాలు పాడుకున్నారు. కొన్నాళ్ళయ్యాక రాజకుమారుడా అమ్మాయిని పెళ్ళి చేసుకుంటానన్నాట్ట. అప్పుడా అమ్మాయి విచారంగా—“నేను నిజంగా అమ్మాయిని కాదు. పిశాచాన్ని — నన్నెలా పెళ్ళిచేసుకుంటావు?” అనడిగిందట. రాజకుమారుడా మాటలు నమ్మలేదుట. అప్పుడా అమ్మాయి—కావాలంటే చూడు—నా నాలిక మోకాళ్ళు తాకేలా పెంచుతాను — అన్నదట. ఏదీ పెంచు చూద్దాం అన్నాడట రాజకుమారుడు. అప్పుడా అమ్మాయి లేచి నిలబడి తన నాలికను పెంచేసరికి అది పాదాలు కూడా తాకిందిట.

వకుళ చెబుతున్న కథను ఊహలోకంలో చూస్తున్న రమ, సూర్యం ఇద్దరూ ఒక్కసారి వకుళ వంక చూసి కవ్వమనబోయారు. కానీ వాళ్ళకు నోళ్ళు పెగలలేదు. వకుళ నిలబడి వున్నది. ఆమె నాలిక పాదాలవరకూ ప్రేలాడుతున్నది.

“అక్కా—భయం—” అన్నాడు సూర్యం అతి కష్టమీద.

వకుళ తన నాలికను వెంటనే నోట్లోకి లాగేసుకుని— “ఛీ—అలా భయపడతా శమిటి? ఇదంతా తమాషా— కావాలంటే నువ్వు నీ నాలిక పెంచొచ్చు—ఈ మందు వేసుకుంటే—” అంది. ఆమె సూర్యంచేత ఓ బిళ్ళ మింగించింది. తర్వాత సూర్యాన్ని లేచి నిలబడమంది. అతగాడి నాలిక కూడా పాదాలను తాకింది.

రమ మాత్రం భయంతో వణికిపోతూ-“నాకీలాంటివి ఇష్టంలేదు. కథా వద్దు. ప్రయోగాలు వద్దు. వెళ్ళి పడుకుంటాను....” అంది.

నూర్యం నాలిక మళ్ళీ మామూలుగా అయిపోయింది. “నా నాలిక చూస్తే నాకే భయం వేసింది-” అన్నాడు నూర్యం.

“పద తమ్ముమా—మనిద్దరం వెళ్ళి అమ్మదగ్గర పడుకుందాం—” అంది రమ.

“వెళ్ళండి—” అంది వకుళ హేళనగా నవ్వుతూ. ఇద్దరూ కదిలి వెళ్ళారు. అయితే వాళ్ళెంత ప్రయత్నించినా గది తలుపు గడియ విడలేదు.

“ఇలా వచ్చి బుద్ధిగా కూర్చోండి—” అంది వకుళ- “ఆ తలుపు నేను చెప్పినట్లు వింటుంది—”

రమ, నూర్యం భయంగా-“మమ్మల్ని పోనియ్యక్కా—మాకు భయమేస్తోంది—” అన్నారు.

“నాకూ భయమే-మీరు నాకు సాయం. మీకంతగా నేనంటే ఇష్టంలేకపోతే నేను మంచంమీద పడుకోను లెండి—” అంటూ వకుళ గాలిలోకి ఎగిరి ఇంటికప్పుకు అంటుకుని—వాళ్ళ వైపు తిరిగి — “నేను కనబడుతున్నానా?” అనడిగింది.

“అక్కా — నువ్వు మనిషివి కాదు. దెయ్యానివి. మమ్మల్ని వదిలిపెట్టు—” అంటూ అరిచింది రమ.

“అరవకండి. మీ మాటలు బయటకు వినిపించవు—” అంది వకుళ.

“ప్లీజ్ — అక్కా — మమ్మల్ని వదిలిపెట్టు — అక్కా — ప్లీజ్ మమ్మల్ని వదిలిపెట్టు—” అంటూ గోలపెట్టసాగింది రమ. నూర్యం నోటమాటరాకుండా గుడ్డు పెదవి

చేసుకుని వకుళ వంక చూడసాగాడు.

వకుళ నేలమీద వాలి పకపకా నవ్వు సాగింది. నెమ్మదిగా, భయంకరంగా వున్న ఆ నవ్వు వింటూంటే- పిల్లలిదరికీ గుండెలవిసిపోతున్నాయి.

ఇద్దరూ పెద్దగా అరిచి స్పృహతప్పి పడిపోయారు. కాసేపాగి వకుళ ఇద్దర్నీ చెరో భుజంమీదా వేసుకుంది. ఆమె ముందుకు నడుస్తూంటే తలుపులన్నీ వాటంతటవే తెరుచుకున్నాయి. ఆమె వీధిలోకి వెళ్ళి ఇద్దర్నీ అరుగుమీద పడుకోబెట్టి—మధు ఇంటికి వెళ్ళింది. కిటికీ దగ్గర నిలబడి—“మఘా!” అని పిలిచింది.

మధు బయటకు వచ్చాడు. పిల్లలిదర్నీ ఏం చేయాలో ఆమె మధుకు చెప్పింది. మధు తలూపాడు.

“అన్నట్లు మన ఇల్లు సిద్ధంగా వుందా?” అనడిగింది వకుళ.

“ఆహా — అడ్వాన్స్ కూడా ఇచ్చాను.... ఎప్పుడు కావాలంటే అప్పుడు వెళ్ళొచ్చు—” అన్నాడు మధు.

“నే నెప్పుడు రమ్మంటే అప్పుడు రావడానికి నువ్వు సిద్ధంగా ఉన్నావా?” అనడిగింది వకుళ.

“ఉన్నాను—” అన్నాడు మధు.

“మనింటి గురించి అంతా రహస్యంగా ఉండాలి—” అంది వకుళ.

“అంతా రహస్యంగానే ఉంది—” అన్నాడు మధు.

“సరే— వెళ్ళి పనిచూడు—” అంది వకుళ.

24

“పిన్నీ!”

తెల తెలవారుతూండగా ఎవరో చెవుల దగ్గర గుసగుసలాడినట్లు వినబడి కళ్ళు విప్పింది శారద.

గుమ్మం దగ్గర వకుళ నిలబడి వుంది. ఆమె శారదను సెగచేసి పిలుస్తోంది.

శారద మంచంమీంచి లేచి వెళ్ళి—“ఏమిటి?” అంది. వకుళ ఆమెను హాగోకి తీసుకు వెళ్ళి—“పిల్లలిద్దరికీ రాత్రి వళ్ళెరుగని జ్వరం వచ్చింది. కాసేపు నాకు ఏంచేయాలో పాలుపోలేదు—” అంది.

“ఏరీ వాళ్ళు?” అంది కంగారుగా శారద.

“మధు వాళ్ళని హాస్పిటల్ కు తీసుకు వెళ్ళాడు—” అంది వకుళ.

“మరి మమ్మల్నెందుకు లేపలేదు?” అంది శారద కోపంగా.

“ఇంత చిన్న విషయానికి లేపడమెందుకులే అని ఊరుకున్నాను. మధు వాళ్ళిద్దర్నీ ధర్మాసుపత్రిలో జేర్పించి వచ్చాడు—” అంది వకుళ.

“ధర్మాసుపత్రిలోనా—పాపిష్టిదానా—నా మీద ఇలా పగబట్టావేమే—” అంటూ ఆరిచింది శారద.

“అదేంటి పిన్నీ—నేను వళ్ళెరక్కుండా పడుంటే నువ్వు నన్నక్కడేగా జేర్చింది—” అంది వకుళ.

శారద ఉలిక్కిపడింది. అయినా రాత్రికి రాత్రి ఒకే సారిగా పిల్లలిద్దరికీ జ్వరం ఎలా వచ్చింది? ఈ పాపిష్టిదాని వాళ్ళిద్దర్నీ హడలగొట్టలేదు కదా! అయినా ఇది—ఇన్ని మాయలెలా నేర్చింది?....నీళ్ళలో మునిగి ఈనుతోంది. గోడకు అంటిపెట్టుకుని ఉంటోంది. గాలోకి ఎగురుతోంది. నూతిలోకి దిగుతోంది. గుండెగను ఒక్క చేత్తో మోస్తోంది. భయంకరంగా నవ్వుతోంది.

అసలిది మనిషేనా?

శారద పరుగున వెళ్ళి భర్తను లేపి—“రాత్రి పిల్ల

లిద్దరూ జడుసుకున్నారుట. వశ్యేరుగని జ్వరం వచ్చిందిట. వకుళ వాళ్ళను ధర్మాసుపత్రిలో జేర్పించిందిట. అరంటుగా వెళ్ళి ఎలా ఉన్నారో చూసి రావాలి. రండి—పోదాం—” అంది.

జోగారావుకు విషయం అరంకావడానికి కాసేపు పట్టింది. భార్య చెప్పింది వినగానే అతడికి కోపం వచ్చింది. మంచి ఊపుతో అతడు కూతురి దగ్గరకు వచ్చి — “ఇదేమీనా బాగుందా? పిల్లల్ని బెదర గొడతావా? వాళ్ళు వశ్యేరక్కుండా పడుంటే పెద్దాళ్ళకి చెప్పకుండా ధర్మాసుపత్రిలో జేరుస్తావా—వాళ్ళు చాచాలనుకున్నావా, బ్రకాలనుకున్నావా?” అన్నాడు.

“మిస్టర్ జోగారావ్! నీ పెళ్ళాం నీ కూతురు వకుళ మీదకు జగూ అనే గుండాని ఉసిగొల్పి నానా హింసలు పెడితే ఆ విషయం తెలుసుకోగలిగావా? ఒక రోజు నీ కూతురు ఉన్నపళంగా వశ్యేరక్కుండా పడుంటే అందుక్కారణం ఊహించగలిగావా? నీ భార్య నీ కూతుర్ని ధర్మాసుపత్రిలో జేరుస్తాంటే ఆపగలిగావా? దిక్కులేని పక్షిలా ఆమె అస్పత్రిలో పడుంటే ఊరి ప్రయాణం మానగలిగావా? ఇవేమీ చెయ్యలేనివాడివి— ఈ రోజు నన్నిన్ని ప్రశ్నలెలా వేయగలిగావ్?—చేసిందానికి అనుభవించక తప్పదు. నీ పిల్లలు బ్రతకరు. పరుగున వెళ్ళి ఆఖరు చూపులు దక్కుతాయేమో చూసుకో—” అంది వకుళ. ఆమె నోటినుండి ప్రతి మాటా కూడా ఉరుముతున్నట్లుగా వచ్చింది.

జోగారావు అప్రతిభుడై కూతురి మాటలు వింటూండి పోయాడు. ఆమె మాటలు అతడికి సగం అర్థమయ్యాయి. సగం అరంకావటంలేదు. అతడు శారద వద్దకు పరుగెత్తి

“అది జగ్గూ—అంటుందేమిటి?” అన్నాడు.

“ముందు ఆస్పత్రికి పోదాం పదండీ—” అంది శారద.

ఇద్దరూ ఇల్లు గురించి పట్టించుకోకుండా ఆస్పత్రికి పరుగులెత్తారు. వాళ్ళలా వెళ్ళగానే ఇంటిముందు పెద్ద బ్రక్క అగింది. కొందరు మనుషులు అందులోంచి దిగారు. వకుళ గదిలోని సామానంతా ఆ బ్రక్కలోకి తరలించబడింది. తర్వాత బ్రక్క వెళ్ళిపోయింది.

ఆ తర్వాత వకుళ కూడా ఇంట్లోంచి బయటపడింది.

## 25

“లింగం—మొదటి ఇంజక్షన్ అలా వృధా అయి పోయింది. ఈ రెండో ఇంజక్షన్ అయినా పునం బాగ్ తగా ఉవయోగించాలి—” అన్నాడు మహదేవుడు.

“అవునండి. సాయంత్రానికల్లా మందు తయరవు తుంది. ఈసారి మనద్దరిలో ఒకరం శవాన్ని కాగ లించుకుని పడుకుందాం. ఒక రేమో ఇంజక్షనివ్వాలి—” అన్నాడు లింగం.

“ఇంతకీ ఆ శవం ఏమయిందంటావ్?” అన్నాడు మహదేవుడు.

“తనకు వచ్చిన కొత్త శక్తికి అబ్బురపడి చాలా మారం నడిచి—ఎక్కడో హఠాత్తుగా గుండె అగి పడి పోయిందాలి. అనుకోకుండా శవాలెదురై తే పోలీసులకు భయపడి—ఎవరై నా సరే మాఫ్ చేయడానికే చూస్తారు” అన్నాడు లింగం.

“ఒక వేళ ఆ శవానికింకా ఆయుష్షుందేమో—” అన్నాడు మహదేవుడు.

“ఉంటేవుండొచ్చు. ఆ పిల్ల ముఖం నాకు బాగా

గురుంది. ఎప్పుడు ఎక్కడ కనబడినా తక్షణం గురిస్తాను. కానీ ఆ పిల్ల ఎక్కడుందో, ఎలాగుందో— మనకెలా తెలుస్తుంది సార్!” అన్నాడు లింగం నీరసంగా.

“మన పరిశోధనలోని లోపం అదే! మనం బ్రతికించిన శవం ట్రాక్ కీవ్ చేసేపదలి చూడాలి—ఈ రోజు ఎలాగైనా సరే మనం ప్రత్యేకమైన జాగ్రత్తలు తీసుకోవాలి—” అన్నాడు మహదేవుడు.

“ఇంతకీ శవం ఎక్కడ?” అన్నాడు లింగం.

సరిగ్గా అప్పుడే కాలింగ్ బెల్ మ్రోగింది.

“శవం అనగానే కాలింగ్ బెల్ మ్రోగింది. కొంపదీసి శవమే మ్రోగించడం లేదుగదా—” అన్నాడు మహదేవుడు.

లింగం ఏదో అనేలోగానే గదిలో శివశంకరం అడుగుపెట్టాడు.

“నువ్వు అన్నయ్యా!” అన్నాడు మహదేవుడు. ఆయన్ను చూడగానే మహదేవుడికీ, లింగానికి కూడా శక్త్యోపాఖ్యానం పుస్తకం గురించి గుర్తుకొచ్చింది. వెంటనే లింగం లేచి గదిలోంచి పరుగెత్తాడు.

“ఏమిటతను అలా పరిగెడుతున్నాడు?” అన్నాడు శివశంకరం ఆశ్చర్యంగా.

“ఏమీ లేదు. శక్త్యోపాఖ్యానం గురించి గుర్తుకొచ్చింది” అన్నాడు మహదేవుడు.

“మీరింకా ఆ పుస్తకం గురించి ప్రయత్నించలేదా?” అన్నాడు శివశంకరం.

“మరిచిపోయి ఇంకేదో గొడవలోపడ్డాం—ఇప్పుడు తెస్తాడుగా—” అన్నాడు మహదేవుడు.

సరిగా అరగంటలో లింగం తీసి వచ్చాడు. అతడి చేతిలో ఓ పుస్తకముంది. అది సదానంద విచిత్ర శక్తి పాఖ్యానం.

“తమ్ముడూ—ఈ ఒక్క రోజుకూ మీరు నాతో సహకరించాలి. ఎట్టకేలకు ఈ పుస్తకం మనకు లభించింది. ఇందులోని శ్లోకాలు నేను చదువుతూంటాను. అరంగున చి మనం ముగ్గురం చర్చిద్దాం.... ఈ రోజుకు మీకు ఇంకేమీనా పనులుంటే వాయిదా వేసుకోక తప్పదు—” అన్నాడు శివశంకరం.

“నాకు సంస్కృతం రాదే—” అన్నాడు లింగం.

“తమ్ముడికొచ్చు. మేమిద్దరం భావాలు చర్చిస్తూంటే ఉడతా భక్తిగా సువ్వా సాయపడొచ్చు. అదీకాక ఎప్పటికప్పుడు వివరాలు కాగితాల మీద ఎలాగూ రాయాలి—” అన్నాడు శివశంకరం.

“లింగం—మన ప్రయోగం మరో రోజుకి వాయిదా” అన్నాడు మహదేవుడు.

అప్పుడు శక్తిపాసన పారాయణం ప్రారంభమైంది. శివశంకరం పురాణం చెబుతున్న విధంగా ఒక్కో శ్లోకమే చదివి అర్థం చెప్పసాగాడు. అనుమానాలు వచ్చిన చోట మహదేవుడు అడుగుతున్నాడు. సారాంశమంతా లింగం రాస్తున్నాడు. కథ రసవత్తరంగా కొనసాగుతోంది.

అది భద్రుడి కథ. అతడొక శాస్త్ర పరిశోధకుడు. ఈ ప్రపంచాన్ని తన గుప్పెట్లో వుంచుకోవాలన్న కోరికతో పరిశోధనలు జరుపుతున్నాడతడు. తన అనుభవంలో ఒక మూల సిద్ధాంతాన్ని ప్రతిపాదించాడతను.

ఈ ప్రపంచమంతా దుష్ట శక్తి, మంచి శక్తితో నిండి

వుంది. మనిషి చేసే ప్రతి పని వేనకా ఈ రెండు శక్తుల ప్రేరేపణ వుంటుంది. అయితే మనిషికి వివేచనవుంది. అది ఉపయోగించి మనిషి ఏదో ఒక శక్తి ప్రేరేపణను ఆధారంగా తీసుకుంటాడు. ఒకే మనిషి ఎల్లవేళలా ఒకే శక్తి ప్రేరేపణపై ఆధారపడడు. ప్రతి మనిషీ కూడా ఇటు దుష్ట శక్తిని, అటు మంచి శక్తిని కొంతవరకూనే నా ఆదరిస్తూంటాడు. సామాన్య మానవులంతా సాధారణంగా ఎక్కువగా మంచి శక్తి ప్రేరేపణకూ, అప్పుడప్పుడు దుష్ట శక్తి ప్రేరేపణకు లోబడతారు. కేవలం మంచి శక్తి, కేవలం దుష్ట శక్తి ప్రేరేపణలకు లోబడే వారి సంఖ్య ప్రపంచంలో అతి స్వల్పంగా ఉంటుంది. ఆ కారణంగానే ఎంతో గొప్పవాళ్ళు, పరమ దుర్మార్గులు అయినవారి సంఖ్య ప్రపంచంలో ఎప్పుడూ పరిమితంగానే ఉంటోంది. అయితే దుష్ట శక్తిగానీ, మంచి శక్తిగానీ ఏ మనిషినీ పూర్తిగా అదుపులోనికి తీసుకోలేవు. అతడి వివేచన అందుకు అడ్డం వస్తుంది. వివేచన లేని మనిషిని అవి పూర్తిగా స్వాధీనం చేసుకోగలుగుతాయి. అవతార పురుషులు, దుష్ట మాంత్రికులు ఆ విధంగా తయారైన వారే! వారికి మానవాతీత శక్తులు లభిస్తాయి. అయితే మనిషిగా పుట్టిన వాడికి ఎంతో కొంత వివేచన వుంటుంది. అఖిరికి పిచ్చివాడికి కూడా కొంత వివేచన వుంటుంది.

వివేచన లేని మనిషి — ప్రాణంలేని శవం మాత్రమే!

ప్రాణంలేని శవాన్ని మానవాతీత శక్తులు వశంచేసుకుంటాయి. అయితే ప్రాణంలేని శవాన్ని అవేమీ చేయలేవు. దాంట్లోకి మళ్ళీ ప్రాణం వస్తుందేమోనని అవి ఎదురుచూస్తూంటాయి.

మునిషి పెరిగిన వాతావరణాన్ని బట్టి అతడి మనసు ఏదో ఒక శక్తివై పే మొగ్గు చూపుతుంటుంది. మునిషి చనిపోతే అతడి శవాన్ని ఆ శక్తి తాత్కాలికంగా పూరిగా స్వాధీనం చేసుకుంటుంది ఆ శవం కుళ్ళు వాసన వచ్చేవరకూ ఆ శక్తులు దాన్ని అంటిపెట్టుకుని ఉంటాయి. ఎవరైనా శవానికి ప్రాణంపోయగలిగితే ఆ శవం దుష్ట శక్తి లేక మంచి శక్తికి ప్రతీకగా తయారవుతుంది. దాని ప్రవర్తన చాలావరకూ చావుకుముందు దాని అనుభవాలపైన ఆధారపడి వుంటుంది. ఆ శవానికి మానవాశీత శక్తులుంటాయి.

భద్రుడు చచ్చిన మునిషిని కొద్ది క్షణాలలో తిరిగి బ్రతికించే మందును కనిపెట్టి ఓ దుష్ట శక్తిని తయారు చేశాడు. ఆ మందు ఎలా తయారయిందో వివరాలున్నాయి.

మహాదేవుడు వివరాలు వింటూ-“వాటం చూస్తూంటే ఇది నేను తయారుచేసిన మందులాగే వున్నది. అతడు ఉపయోగించిన మూలికల్లోని ముఖ్య రసాయనాలనే నేను కూడా నా మందుకుపయోగించాను. కొంపదీసి నేను ఏదైనా దుష్ట శక్తిని తయారుచేయలేదుగదా!” అన్నాడు.

“నువ్వు శవాన్ని బ్రతికించావా?” అన్నాడు శివ శంకరం ఆశ్చర్యంగా.

“ఆ బ్రతికించాననే అనుకుంటున్నాను. ధర్మాను పత్రిలో ఓ సిల్ల కాళ్ళూ చేతులూ వెలవేసింది. కళ్ళు తేలేసింది. నాడి ఆగిపోయింది. శ్వాస ఆగిపోయింది. గుండె ఆగిపోయింది. చచ్చిందని నిర్ధారణ చేసుకుని నేను

తయారుచేసిన మందు ఇంజక్షన్ రూపంలో ఇచ్చాను. అంతే — ఆ శవం కళ్ళు తెరిచింది. మాట్లాడింది —” అన్నాడు మహదేవుడు.

“అంటే నువ్వు శవాన్ని బ్రతికించావన్నమాట — అప్పుడేమయింది?”

“ఏమయింది? శవం బ్రతికింది. రెండు మాటలు మాట్లాడింది. అప్పుడు కరెంట్ పోయింది. కొద్ది క్షణాల్లోనే కరెంట్ వచ్చింది. కానీ శవం మాయమైంది —” అన్నాడు మహదేవుడు.

“ప్రాణం పోసుకున్న శవం లేచి ఎక్కడోకొక పల్లి పోయింది. ఆ అమ్మాయి మొహం నాకింకా గుర్తుంది. కానీ ఊళ్ళో ఎక్కడా ఎంత వెదికినా కనబడలేదు —” అన్నాడు లింగం.

“అంటే మీరొక శక్తిని తయారు చేశారు. అది దుష్ట శక్తి, మంచి శక్తి తెలియదు —” అన్నాడు శివశంకరం.

“దుష్ట శక్తి అయితే నగరంలో దుష్పరిణామాలు వుండాలికదా — అసలు వారల్లో చెప్పుకోదగ్గ విచిత్రమే జరగలేదీ వారం రోజుల్లో —” అన్నాడు మహదేవుడు.

“సరే — ఆ శక్తి వివరాలు తెలుసుకుందాం —” అన్నాడు శివశంకరం.

పుస్తకంలో మంచి శక్తికి సంబంధించిన వివరాలు లేవు. దుష్ట శక్తి గురించి చాలా వ్రాసివుంది.

దుష్ట శక్తికి మానవాతీత శక్తులు చాలా వుంటాయి. దాని బలం అపారం. దానికి రోజూ కనీసం రెండు ఔస్సుల రక్తం కావాలి. మనుషులనుంచి అది సరాసరి రక్తాన్ని పీల్చగలదు. ఒకసారి అది ఎవరి రక్తాన్నినా పీల్చితే వారు దానికి కలకాలం బానిసలుగా వుంటారు.

అది రూపాలు మార్చగలదు. గాలిలో ఎగరగలదు. దాని శరీరం మంచుకన్నా చల్లగా ఉంటుంది. మనిషి కళ్ళను మోసంచేయగలదు. కానీ జంతువుల కళ్ళకది అసలు రూపంలోనే కనబడుతుంది. దాని అసలు రూపాన్ని అద్దంలో చూడవచ్చు.

దుష్ట శక్తి శరీరం ఎప్పుడూ తాజాగానే వుంటుంది. అయితే అది పగటి వెలుగును భరించలేదు. పగటి వెలుగును భరించాలంటే దానికి ప్రత్యేకమైన స్నానం కావాలి. శవాన్ని నిలువ ఉంచగల ద్రావకాలూ, పదార్థాలూ దాని శరీరానికి ఖాత శక్తినిచ్చి పగటి వెలుగునుంచి రక్షణ కల్పిస్తాయి.

దుష్ట శక్తిని జయించటం కష్టం. మానవశరీరాన్నావ హించుకుని వున్నంతసేపూ అది కొన్ని భ్రమలకు లోనవు తుంది. మనిషి పెరిగిన వాతావరణాన్నిబట్టి కొందరు దేవుళ్ళకు అది భయపడుతుంది. సాధారణంగా అంజ నేయుడి పేరు చెబితే దాని గుండెల్లో బెదురుంటుంది. అంజనేయుణ్ణి అర్పించిన కుంకుమను అది తాకదు. దాని శక్తులకు ఆ కుంకుమ విరుగుదు. అయితే ఆ కుంకుమ దాని చేష్టలకు విరుగుదుగా మాత్రమే పనిచేస్తుంది. కుంకుమ దుష్ట శక్తిని తాకదు. ఆ రెండూ ఒకదానినొకటి అంటుకొన్నవి.

నిస్వార్థపరుడు, కేవలం లోకకళ్యాణం కోరేవాడు- అయిన వ్యక్తిని ఈ దుష్టశక్తి ఏమీ చేయలేదు. అలాంటి వాడు దుష్ట శక్తిని గుర్తించటమేకాక ప్రతిక్రియ చేయ గలడు కూడా. కానీ అలాంటివారు చాలా అరుదుగా వుంటారు. అందువల్ల దుష్ట శక్తికి ఎదురులేదనే చెప్ప వచ్చు.

దుష్ట శక్తి ఎవడి రక్తమితే తాగుతుందో—వాడి రక్తం తనూ తాగగలిగిన మనిషి వుంటే—దుష్ట శక్తి వాడికి వశమవుతుంది. వాడేం చెబితే అది చేస్తుంది. దుష్ట శక్తి సాయంతో ఈ ప్రపంచాన్నేలవచ్చు. దుష్ట శక్తికి మానవ శరీరం దొరకగానే ముందా శరీరానికి సంబంధించిన ద్వేషాన్ని ఆధారంగా పనిచేస్తుంది. ఆ తర్వాత తనను ఆజాపించగలిగే మనిషి తోసం వెతుక్కుంటుంది. దుష్ట శక్తికి మనిషి సాయం అవసరం. అప్పుడే దానికి తృప్తికరంగా వ్యవహరించగలుగుతుంది.

దుష్ట శక్తికి నాశనంలేదు. శవాలను తాజాగావుంచే రసాయనాలందుబాటులో లేకపోతే అది కేవలం రాత్రిళ్ళు మాత్రమే చరిస్తుంది. తాగడానికి రక్తం దొరక్కపోతే దానిలో దుష్ట స్వభావం తగుతుంది. ఏ మాత్రమూ రక్తం దొరక్కపోతే అది కొంతకాలానికి ఇల్లు కదలలేదు. అయితే ఆ తర్వాత మొదటిసారిగా దొరికిన మనిషిలోంచి ఒక్క చుక్క కూడా రక్తం లేకుండా పీల్చేస్తుంది. అది రక్తం పీలుస్తూంటే మనిషికి సంతోషంగా వుంటుంది తప్పితే బాధ వుండదు.

దుష్ట శక్తిని బంధించడానికి ఒక్కటే మార్గం. ఆంజనేయ దండకం చదువుతూ దానిచుట్టూ ఆంజనేయ చక్రం వెయ్యాలి. అప్పుడది నిద్రపోతుంది. మళ్ళీ మనిషి రక్తం దాని నోట్లో పోసేవరకూ అది లేవదు.

దుష్ట శక్తిని శాశ్వతంగా నాశనం చేయాలంటే ఒకే ఒక్క మార్గముంది. దానిపై మంచి శక్తిని ప్రయోగించాలి. కానీ మంచి శక్తిని తయారుచేయటం చాలా కష్టం. ఎందుకంటే సర్వోత్తముడైన మానవుడి శవాన్ని బ్రతికించినపుడే మంచి శక్తి తయారవుతుంది. సాధా

రణంగా మంచి శక్తిని తయారు చేయబోతే—మరో దుష్ట శక్తి తయారవడమే జరుగుతుంది. అందువల్ల ఆ ప్రయత్నం అత్యంత ప్రమాదకరమైనది.

“అయితే మనం దుష్ట శక్తి నే తయారు చేసివుంటాం—” అన్నాడు మహాదేవుడు.

“అవును—ఇప్పుడా శక్తి ఏం చేస్తోందో, ఏమిటో” అన్నాడు లింగం.

“ఒకందుకు నేనీ పుస్తకం చూడాలనుకుంటే వ్యవహారమింకొలాగయింది. మీరు ఈ పుస్తకాన్ని ఒక వారం రోజులు ముందుగా సంపాదించివుంటే—ఇంత ప్రమాదం జరిగివుండేది కాదేమో—ఎవరైనా దుష్ట శక్తిని తయారు చేస్తారేమోనని భయపడి అది ఆపటం కోసం ఈ పుస్తకాన్ని వెతుకుతూంటే—ఈలోగా మీరు నిర్విఘ్నంగా దుష్ట శక్తిని తయారు చేశారు. అదృష్టవశాత్తూ మనకు దుష్ట శక్తి గురించి చాలా ముఖ్య విశేషాలు తెలిశాయి. ఇప్పుడు మనం దాన్ని స్వాధీనం చేసుకుందుకు ప్రయత్నించాలి—” అన్నాడు శివశంకరం.

“ఎలా—మనిషి రక్తం తాగా?” అన్నాడు లింగం.

“అవసరమే అదీ చేయక తప్పదు. అయినా ముందు దాని ఉనికి తెలుసుకోవాలిగదా—అది చాలా కష్టమైన పని—” అన్నాడు మహాదేవుడు.

“అసలా అమ్మాయెవరో—ఆమె వివరాలేమిటో— బొత్తిగా ఏమీ తెలియలేదు. అన్నీ ఆ దుష్ట శక్తికి అనుకూలంగా వచ్చాయి—” అన్నాడు లింగం.

ఉన్నట్టుండి మహాదేవుడు పకపకా నవ్వి—“రణ సర్ప భ్రాంతి అంటారు—ఇదేనేమో—” అన్నాడు.

(ఇంకా వుంది)